

፫ ዘከረምት ዘአሠርገዎ

ሓምለ 10 2003 ዓ.ም. (ሓምለ 17 2011)

መዝሙር: አሠርገዎሙ ለሓዋርያት. . .

ንባባት: 2ጢዋ 4:1-9 2ጴጥ 1:12-19 ግ.ሓ. 23:10-23 ሉቃ 6:1-20።

ምስባክ: አልቦ ነገር ወአልቦ ነቢብ ዘኢተሰማዓ ቃሎሙ፤ ውስተ ኩሉ ምድር ወጽአ ነገሮሙ፤ ወእስከ አጽናፈ ዓለም በጽሐ ንባቦሙ። “ዘይተገብረን ዘይተሰምዐን የለን፤ ድምፆም ናብ ኩላ ምድሪ፤ ቃላቶም ድማ ኸሳብ ኩላ ዓለም በጽሐ” መዝ. 19:4።

መዝሙር ናይ ዕለቱ፡ “ደመናታት ቃሉ ይሰምዑ፡ ብትእዛዙ ዝናም የውርዱ፡ ንሱ ንዕረፍቲ ሰንበት ሠርዓልና ነቲ ዝናም ዝሀበናን ሰላም ዝጸገወናን ነመስግኖ ንዝምረሉ አምላኽ ምሕረትን አብ ዓዓመቱ ክረምቲ ይኸፍት ደመናታት ከአ ቃሉ ይሰምዑ እዮም”

ኩሉ ዘሎና ካብ አምላኽ ዝተሞህበና እዩ። አምላኽና ፈቃር አምላኽ ስለ ዝኾነ ንፍጡራቱ ኩሉ ጊዜ ጸጋን በረኽትን ክዕድሎም አፍደገ ምሕረቱ ክፉት እዩ። አብ ርድኢት እምነትን አቦታትናን ኩሉ አምላኽ ስለ ዝሀበና ክንልምኖ ክነመስግኖ ከምዝግባእ አብ ኩሉ ሥርዓት አምልኾና ንረኽቦ። አብ ዓድና ዝናም እንተ ደንጎየ ከምኡ እንተ በዝሐ አብ ኢድ አምላኽ ስለ ዝኾነ ንአምላኽ ክምህለሉ ንርኢ። ንኹሉ አብ አምላኽ አምቢርካ ምንባር። እዚ ሃብታም ጸጋ ባህልናን እምነትና አብዚ ህርፋንን ግፍዕን ዝመልአ ዓለምና ከም መድህን መገዲ ክንጥቀመሉ ምሓገዘና። ሰብ ሎሚ ንኹሉ ባዕለይ ዝገበርክዎ እዩ አብ ርእሰይ ተመርኩሰ ክነብር አሎኒ ዝበል መንፈስ አንጊሱ ንአምላኽ አጸጊዕናዮ ንርከብ። መዝሙርና እምብአር አብቲ ምንጪ ሕይወትናን ናብራንን ዝኾነ ኢየሱስ ቀሪብና ሎሚ እውን ንማህለል።

አብ ናይ ሎሚ ወንጌል ሰለስተ ነገራት ይነግረና።

1. ትርጉም ሕግን ስርዓትን።

ኩሉ ሕጊ ጥቕሚ አልኦ ወይ ክንእዘዞ አሎና ክንብል አይንኸእልን ኢና። ኢየሱስ ምስ ሓዋርያቱ ብማእከል ዘራእቲ ክሓልፍ እንከሎ ሓዋርያት ብመዓልቲ ሰንበት ከም ስርዓት አይሁድ ክገብርዎ ዘይግብኦም ስለ ዝገበሩ መራሕቲ ሃይማኖት ወቛሶም። ነዚ መልሲ ክህበሉ እንከሎ ኢየሱስ አብ ፩ዓሙኤል 21:6 ዘሎ እናጠቐሰ መልሲ ይህቦም። ዳዊት ምስ ብጽቱ ምስ ጠመየ አብ ቤተ መቐደስ አትዩ ንካህናት ጥራሕ ዝግባእ መግቢ ከምዝበልዔዶ አይትፈልጡን ኢኹም እናበለ ይምልሰሎም። አብ ሕጊ አይሁድ አብ ነፍሲ ወከፍ ሰንበቶም 12 ሓዲስ ህብስቲ አብ ቅድስተ ቅዱሳን አብ መአዲ ቤተ መቐደስ የቐርቡ። ካብዚ ክበላሾ ዝቐረበ ብካህናት ጥራሕ ይብላዕ። ኻልእ ምእመን ክበልዕ አይፍቀዶን እዩ።

ከምቲ ዳዊት ልዕሊ ሕጊ ንነፍሱ ዝሰርዐ እም ነቲ ካህናት ጥራሕ ዝበልዕዎ ዝበልዐ እም ንርእሱን ንብጽቱን ዘድሓን ከምኡ ሓዋርያት ከአ አንጻር ሕጊ አይ ገበሩን ኢልዎም። ኢየሱስ ልዕሊ ሕጊ እዩ “ወዲ ሰብ ጎይታ ሰንበት እዩ”። ኢየሱስ ሰብ ስሓጎን ሕጊ ከፍርሶ ስልጣን አልኦ። እዚ ግን ንዝኾነ ነገር ከምድላዩ ይለዎውጦ ማለት አይኮነን።

ኢየሱስ አንጻር ዝቸነ ሓቅን ንኹሉ ዝጠቅም ጸቡቕ ነገር አይከደድን እዩ። ንሱን ምስ ኣብኡ ምንጪ ሓቅን ኩሉ ጽቡቕን እዮም።

ንሕና እንገብሮ ኣንጻር ሓቅን ጽቡቕ ነገርን ክሳብ ዘይኮነ ሕጊ አይንጥሕስን ኢና። ንስለ ሕጊ እንገብሮ ነግር ክጠቕመና አይክእልን እዩ። ኩሉ ሕጊ ንኣገልግሎት ሰብ እዩ ተሓጊጦ። ካብ ሕጊ አምላኽን ሕጊ ሰብን ከይንወጽእ ብሕልና ክንነብር አሎና። ሕጊ ኣኽቢርካ ምኻድ ሰላም ቅሳነት ይህበና። ካብ ዝነኣሰ ክሳብ ዝግበየ ንሕጊ ክንእዘዝ አሎና። ሕጊ እንተ ዘየሎ ብዙሕ ይጎድል። ሓለውቲ ሕጊ ንሕና ኢና። ሕጊ ዘይብሉ ህዝቢ ጩው ዘይብሉ መግቢ ዝብሃል ሓቂ እዩ።

2. ሰንበት ምእንቲ ሰብ እያ ተፈጠራ።

ሉቃስ ኣብ 6፡6~11 ካልእ ፈተናን ብመዓልቲ ሰንበት ንኢየሱስ ዝቐረበ ይነግረና። ኣብ ቤተ መቐደስ ኣትዩ እናመሃረ እንከሎ ኣብ ቅድሚኡ ካብ ትውልዱ ኢዱ ዝለመሰት ሰብ ርእዩ። ኣብ መንጎ እቶም ሰማዕቱ ፈሪሳውያንን ጸሓፍቲ ሕግን ብመዓልቲ ሰንበት እንተ ኣሕወዮ ክርእዩ ይዕዘብዎ ነሮም። እዚ ኸኣ ንሕጊ ከምዘፍረሰ ክኸሰዎ ኢሎም እዮም። ኣብ ሕጊ አይሁድ ሕክምና ወይ ፈውሲ ብመዓልቲ ሰንበት ምጥቃም ክልኩል እዩ ነሩ ምኻንያቱ ጊዜ ስለ ዝወሰድ፡ ኣብ መዓልቲ ሰንበት ዝቸነ ካልእ ነገር ከይገብሩ ክልኩል እዩ። ኢየሱስ ክሕውዮ ጊዜ አይወሰደሉን እንተኾነ እቲ ምሕዋይ ንባዕሉ ኣንጻር ዕለተ ሰንበት ስለ ዝቸነ ከም ሕጊ ምፍራስ ተራእዩ። ብኻልእ ወገን እዚ ሰብ እዚ መልበስቱ ዝህውኽ አይነበረ ክሳብ ንጽባሒቱ ክጽብ ጸገም አይነበሮን ስለዚ ከሕውዮ አይነበሮን። ኢየሱስ ግን ኩሉ ዝብሃልን ዝሕሰብን ዝነበር ይፈልጦ ነሩ። ብቐጥታ ነቲ ሰብአይ ይዛረቦ “ተንስእ” ይብሎ። ተንሥእ ክብሎ እንከሎ ድሮ ኣብቲ ሰብ ሓዲሽ ሕይወት ከምዝተዋህቦ ይገልጽ። እዚ ኢየሱስ ዝገበሮ ኣብ ቅድሚ ኩሎም እዩ። ስለዚ ንኹሎም “ብመዓልቲ ሰንበት ጽቡቕ ምግባር ይሓይሽ ወይስ ሕማቕ” ምግባር ይሓይሽ። ሕይወት ምድሓንዶ ወይስ ክትጠፍእ ሱቕ ኢልካ ምጥማት። ንፈሪሳውያንን ጸሓፍትን ግን ሕጊ ምኽባር ወይስ ምፍራሱ ይሓይሽ ዝብል እዩ እቲ ሕቶ። ንኣኣቶም ሕጊ ክኸብር ኣልኦ ወላ እታ ንእሽቶ ፊደል ናይ ሒጊ እውን ክትፈርስ የብላን። ኣብዚ እንርእዮ ፍልልይ ኢየሱስ ሕይወት ክሃንጽ ይጽዕር ንሳቶም ግን ሕይወት ከዕንጢ ንርእዮም። መን እዩ ሰንበት ዘፍርስ ዘሎ።

ኣብዚ እውን ኢየሱስ ሕጊ ንሰብ ከገልግል እምበር ሰብ ንሕጊ ከገልግል ከም ዘይ ተፈጥረ ይነግረና። ሕጊ ንዝቸነ ሓቅን ጽቡቕን ነገር አይጸረርን እዩ። ኣብ ገለ እዋን ንሓቅን ንጽቡቕ ነገርን ክንክተል ከሎና ንፍደል ሕጊ ክነፍርስ ይክእል እዩ። ኩሉ ሕጋዊ ዝቸነ ነገር ሞራል ኣልኦ ማለት አይኮነን። ኣብ ከምዚ ዝበለ ኩንታት ንሕጊ ክትእዘዝ ከሎኻ ሕማቕ ወይ ክፉእ ክኸውን ይኸእል እዩ። ኣብ ገለ እዋን እቲ ሞራላዊ ነገር ልዕሊ ሕጊ ክኸውን ስለ ዝኸእል ንሕጊ ክጸረር ይኸእል እዩ።

ኢየሱስ ብቐጥታ ነቲ ልሙስ ኢድካ ዘርግሓያ ይብሎ ኢዱ ኸኣ ብምሉእ ሓውያ። ፈሪሳውያንን ጸሓፍትን ተቐጢዖም ኣንጻሩ ክከሰዎ ይጅምሩ። እቲ ዝገበሮ ሰናይ ነገር ዘይኮነ ኣብ ክፍኣቶም ተሪሮም ንኢየሱስ ክኸሰዎ ንርኢ።

እዚ ናይ ፈሪስዎያን ጸሓፍትን ነገር ኣብ ሕይወትናን ሕይወት ቤተ ክርስቲያንን ብዙሕ ጊዜ ክንርዮ ንክእል። ኣብ ገለ እዋናት ጽቡቕ ክንገብር ከሎና ኣንጻር ሕግን ባህልን ክንከይድ ንክእል ኢና። ኣብ መጻወድያ ናይ ዘመና ፈሪሳውያን ክንወድቕ ንክእል ኢና። ኣብ ንኣሽቱ ነገራት ኣተኩርና ከምዚ ክኸውን ኣለዎ እዚ ስለምንታይ ፈሪሱ እናበልና ኣብ ባህሊ ጥራሕ ነቶክር እሞ ዓቢ ነገር ከም ዝጎደለ ገርና ንሓሰብ። እንተኾነ ኣብቲ ኣምላኽ ዘይደልዮ እምበር ኣብቲ ንሰባትን ንሰለ ሕግን ባህልን ዝኸበር ነገራት ክነተኩር የብልናን።

3. ሕርየት ሓዋርያት ሕርየት ኩልና እዩ።

ሉቃስ ብምቕጻል ኣብ ዓሚቕ ትእምርቲ ዘለዎ የእትወና። ኢየሱስ ኣብ እምባ ከይዱ ኣብኡ ምሉእ ለይቲ ክጽሊ ከም ዝሓደረ ይነግረና። ገለ እንታይ ኢሉ ይጽሊ ነሩ ኾን ኢልና እንሓስብ ንህሉ ንኸውን። እዚ ሕቶ ጸሎት እንታይ እዩ ናብ ዝብል ክመርሓና ይኸእል። ጸሎት መጀምርታን መወዳእታን ናይ ኩሉ ምስ ኣምላኽ ርክብ ምግባር እዩ። ስለዚ ኢየሱስ ብዙሕ ጊዜ ምስ ኣብኡ ከሕልፍ እንተ ተራእየ ከገርመና የብሉን። ኣብ ኩሉን ልዕሊ ኹሉን ድላይን ፍቓድ ሰማያዊ ኣብኡ ምፍጻምን እዩ። ጸሎት ሓደ ካብቲ ምስ ድላይ ኣምላኽ ሓደ ከም ዘሎና መግለጺ እዩ።

ሉቃስ ልዕሊ ኩሎም ወንጌላውያን ኢየሱስ ብዙሕ ጊዜ ኣብ ጸሎት የሕልፍ ከም ዝነበረ ይነግረና። ቅድሚ ዓቢ ነገር ምግባሩ መጀመርያ ጸሎት ይገብር ከም ዝነበረ ይነግረና። ጸሎቱ ምስ ወድኤ ነቶም ኣርድእቱ ጻዊቡ ካብኣም 12 ሓዋርያት መሪጹ። ካብቶም ዝስዕብዎ ዝነበሩ ኣሰብኡት ኣንስቲ ከም ዝነበሩ እሞ ይኸተልዎ ከም ዝነበሩ ብትምህርቱ ይስዕብዎ ከምዝነበሩ ይሕብረና። ኣብ ካልእ ክፍሊ ወንጌል 72 ኣርድእቲ ቡብኸልተ ነቲ ንሱ ዝገብሮ ክገብሩ ከም ዝልኣኹም ነንብብ። ድሕሪ ዕርገቱ 120 ዝኾኑ ንምውራድ መንፈስ ቅዱስ ይጽብዩ ከምዝነበሩ ነንብብ። ካብዚኣም እዩ ነቶም 12 ሓዋርያት ዝመረጸ። ንፍሉይ ተልእኮ ነቲ ንሱ ዝገብሮ ዝነበረ ክገብሩ መሪጽዎም። ወላእኳ እቲ መስርዕ ይፈላለ እምበር ኩሉ ጊዜ ጴጥሮስ መጀመርያ ከምኡ ይሁዳ መጨረሽታ ይጽውዑ። ኣብ ገለ እዋን ሓዋርያን (apostle) ረድእን(disciple) ንሓዋውሶ። ረድእ ንኹሎም ነቶም ሕይወቶም ንኢየሱስ ክኸተሉ ሕይወቶም ዘወፈዩ የስምዕ። ረድእ ዝብል ቃል ካብቲ ምምሃር ዝብል ቃል እዩ ዝመጽእ። ኣርድእቲ ኣብ ትሕቲ መምህር ኮይኖም ካብኡ ይምሃሩ። እቶም ተመሃሮ ንመምህሮም ረቢ ወይ መምህር ኢሎም ይጽውዕዎ።ኣርድእቲ ተቐብልቲ ሓልፍነት ዘይብሎም ዝሰምዑ ዝምሃሩ ጥራሕ እዮም። ሓዋርያ፣ ብዝያዳ ኣብ ተልእኮ ዝሳተፍ የስምዕ። ንሱ ወኪል ኮይኑ ነቲ ዝልኣኹ ወኪሉ ብምሉእ ሓላፍነት ይሰርሕ። ሓበሬታ ወይ ትእዛዝ ወይ መምርሒ ንካልኣት ኣብ ክንዲ እቲ ዝልኣኹ ኮይኑ የመሓላልፍ።

- **ሓዋርያ:** ኣብ ወንጌል ሓዋርያ (Apostle) ነቶም 12 ብኢየሱስ ንተልእኮኡ ከመሓላልፉ ዝተመርጹ ጥራሕ የስምዕ። ኢየሱስ ካብኣም ምስተፈልየ ንሳቶም እምነ መሰረት ናይ እታ ሓዳስ ማሕበር ኮይኖም። ኣብኣም እቲ ሓቀኛ መልእኽቲ ይመሓላልፍ። ንሳቶም ጥራሕ እዮም ነቲ ቀጺሉ ዝስዕብ ምዕባሌን

ኩነትን ክቱርጉሙ ሓላፍነት ዘለዎም። ንሳቶም እቶም ሎሚ “Magisterium” ማለት መማህርና ሓለፍቲ ሰብ ስልጣን፤ አሕሎቕ ንሓድነት መልእኽቲ ኢየሱስ ሓላፍነት ካብኡ ዝተቐበሉ ከምኡ ንኹሉ ዝገባዩ እዮም።

አብዚ አብ ኩሉ ዝርዝር አስማቶም ክንገር እንከሎ ስምዖን ድሓር ጴጥሮስ ዝተባህሉ ብቐዳምነት ይጽዋዕ። (አብ ማቴ 16:18 እቲ ምቕያር ስም ናይ ጴጥሮስ ድሕሪ እምነቱ ምግላጹ ይጅምር። አብ ኩሉ ዝርዝር አስማት ፍልልይ ንርኢ። በርተሎሞስ ተባሂሉ ዘሎ አብ ዮሐንስ ብናትናኤል ይፍለጥ (ዮሐ 1:45) ምስ ፍሊጳስ ዝብል እውን ይተሓሓዝ እዩ። ማቴዎስ ምስቲ ሌዊ ዝብል ይማሰል (ማር 2:13ፍ)። ያዕቆብ ወዲ እልፍዮስ ተባሂሉ ዘሎ ምስቲ ያዕቆብ ንኡስ ተባሂሉ ዘሎ እዩ ንሱ ሓዊ ዮውሓንስ አይኮነን (ማር 15:40)። እቲ ካልእ ስምዖን “ቀናእ” ተባሂሉ ይፍለጥ፤እዚ ነቲ ዝነበሮ ናይ እምነት ቅንኣት ወይ ከአ አባል ናይ እቶም ብአይሁድ ”ቀንኣት” ተባሂሎም ዝጽውዑ አንጻር መግዛእቲ ሮማ ዝቃለሱ ዝነበሩ አባል ነሩ ከምዝነበረ ንምግላጽ ክኸውን ይኸእል። ይሁዳ ወዲ ያዕቆብ ካልእ ስም ናይ ታዴዎስ እዩ (ማቴ 1:3፤ ማር 3:18)። አብ ገለ እዋን ከአ ካብ ይሁዳ ዝኸሕዶ ክፈልይዎ ጁድ ይብልዎ። ይሁዳ አስቆሮታዊ ዘብሎ ካብ ቀሪዮዝ (Kerioth) እትብሃል ከተማ 19 ኪሜ ደቡብ ካብ ሄብሮን አብ ብሉይ ኪዳን አብ ኢየሱ 15:25፤ ኤርምያስ 48:24 ተጠቐሳ እንርኽባ ካብኦ ከም ዝመጸ ንምምልካት እዩ።

ካልኣት እውን ሓዋርያት ተባሂሎም ይጽውዑ ነሮም።

ሓደ ካብቶም 12 ክሒዱ አሕሊፉ ኸአ ሂብዎ፤ ይሁዳ ብማትያስ ተተኪኡ ሓደ ካብቶም ሓዋርያት ተቐጺሩ። ጳውሎስ እውን ንኢየሱስ ድሕሪ ትንሣኤኡ ርእይዎ ዘይፈልጥ ንኢየሱስ ብምእማኑ ሓዋርያ ይጽዋዕ። አብ ሓዲስ ኪዳን ንውሑዳት ካልኣት ሓዋርያ ዝብል ስም ይውሃቦም ንኡብነት ባርናባስ ብጻይ ቅዱስ ጳውሎስ አብ ተልእኮኡ ሓዋርያ ይብሃል። እዚ ዝስም ነቶም 12 ጥራሕ ዝተሓዘኑ ከም ዘይኮነ ንርኢ።

• ሓውርያ ንኹሉ ዝተጠምቀ ክርስትያን የስምዕ።

ኩልና በዚ ወይ በቲ ናይ ወንጌል መልእኽቲ ክነመሓላልፍ እሞ ካልኣት ሰሚዖም ከም ዝምልሱ ክንገብር ትሑዛት ኢና። እዚ ኸአ ብዝተፈላለየ መገዲ ክንገብሮ ንኸእል። ሰማዕቲ ጥራሕ ዘይኮና ሰበኸቲ ክንከውን አሎና። ተቐበልቲ ጥራሕ ዘይኮና ውሃብቲ ክንከውን አሎና። ድሕሪ ነቶም 12 ክልተ ምስ ሓረየ ናይ ቅዱስ ሉቃስ ቅዳሕ ናይ ኢየሱስ አብ ጎቦ ዘስተምሃሮ ብዛዕባ ብጹአን እዩ ዘዘንትወልና፤ ንሱ ነቲ ትምህርቲ አብ ጎልጎል አብ ትሕት ዝበለ አብ መንጎ እቲ ኹሉ ህዝቢ ከምዝሃቦ ገሩ እዩ ዘቐርበልና። ስለዚ ናይ ሉቃስ ጽሑፍ ገለ እዋን “ስብከት አብ ጎልጎል” ተባሂሉ ይፍለጥ። እዚ ትሕትና ኢየሱስን አብ ህዝቢ ዝነበሮ ቅርበትን ንምሕባር ዝኾነ እዩ ዝመስል። ማቴዎስ አብ ጎቦ ከም ዝኾነ ጌሩ እዩ ዘቐርቦ እዚ ኸአ ዝያዳ ናይ ቅዱስ መጽሓፍ ባህሊ ከልብሶ ስለ ዝደለ እዩ። ጎቦ አብ ርድኢት ቅዱስ

መጽሐፍ ቦታ እግዚአብሔር አብኡ ርእሱ ዝገልጸሉ ከምኡ ምሕረት ዝርከቦ ቦታ እዩ። በዚ ገዳማት ኣብ ጥንቲ ኣብ ጎቦታት እዮም ተደኩኖም። ቤተ ክርስቲያን ኣብ ሓፍ ዝበለ ቦታ ይሕነጽ። ናይ ኩሉ መሰረት ኣምላኽ ኣብ ሓፍ ዝበለ ቦት ይርከብ ካብ ዝብል ርድኢት እዩ።

ኢየሱስ በርድእቱን በቶም ዝሓረዮም ሓዋርያቱን ብዙሕ ህዝቢ ካብ ይሁዳን ኢየሩሳሌምን፣ ካብ ጢሮስን ሲዶናን ኣይሁድን ኣይሁድ ዘይኮኑን ተኸቢቡ እዩ ዝሰብክ ዝነበረ። ኩሎም ንኣኡ ክሰምዑን ክምሓሩ ክሓውዩ ዝደልዩን እዮም ነሮም። ኩሎም ብኣካል ክትንክፍዎ ይደልዩ ነሮም ምኽንያቱ ካብኡ ሓይሊ ይወጽእ ነሩ ንብዙሓት ከኣ ምሕረት የውርደሎም ነሩ።

ሎሚ እምብኣር ኩላትና ነዚ ዝሰማዕናዮ ቃል ኣምላኽ ኣብ ሕይወት ነፍሲ ወከፍና ክንርእዮ እም ኣብ ልብና ተመሊስና ንኢየሱስ ቀሪብና ክንልእኾ ክንሰምዖ ከም ዘሎና ክንሓሰብ እዩ። ኢየሱስ እንተቐረብናዮ እዩ ዝቐርበና እንተ ሰማዕናዮ እዩ መልሲ ጸሎትናን ድላይናን ዝህበና።

፩ዮ ንመጻዎዕታ ኢየሱስ ኣርድእቲ ክንከውን ንስማዕ። ብምሉእ ኣብኡ ዝተወፈና ብምሉእ ምስ መልእኽቱ ዝተወሃሃድና ክንከውን እዩ ሕርየትና። ኩልና ኣብ ወንጌል እንኣምን ጸዋዕታና እሙናት ተኸትልቲ ክርስቶስ ምዃን እዩ። ብጸጋ ጥምቀት ፍሉይ ጸጋ ተዓዲልና ኣብ ኩሉ ሕይወትና እምነትና ክንምስክር። ሎሚ እምነታይ ደስኪሉ ከይህሉ ክበራብር ከም ዘሎኒ ሕልናይ ክበራብር ንኻልኣት ኣሕዋተይ ከኣ ሰማዕቲ ክገብሮም ሓላፍነት ኣሎኒ ዝብል መንፈስ ኣባይ ክርከብ ኣለዎ።

፪ዮ ወንጌል ክንሰብኽ ሓላፍነት ክንወስድ እዚ ኽኣ በቲ ሕይወትና ዝምርሖ መገዲ ክንገብሮ፣ ማለት ብኣዘራርባናን ምስ ሰባት ኣብ እንገብሮ ርክባትን ክኸውን ይኽእል። ስብከተ ወንጌል ነቶም ብሕይወቶም ዝተወፈዩ ጥራሕ ዝሕደግ ጉዳይ ኣይኮነን ኩሉ ወዲ ክርስትና ሰባኺ ወንጌል እዩ። ከምቲ ብእዋናት ክረምቲ ዘርኢ እንዘርእ ኩሉ ጊዜ ኣብ ሕይወትና ኣብ ገዛና ስራሕና ኣብ ኩሉ ሰባኽቲ እምነትና ክንከውን ንሕማቕ ደፊርና ክንቋወም ይግብእና። ሎሚ እምብኣር ኣነስ ሰባኽዶ እፈልጥ ክንብል ሕልናና ንሕተት። ካልኣት ክሰብኩልና ካልኣት ጥራሕ ንጥምት እንተሎና ክንወድቕ ክንክሕድ ቀሊል እዩ።

፫ዮ ሎሚ እውን ኣብ ኢየሱስ ቀሪብና ንተንክፎ ኸው ምሕረቱን ጸጋ ሓይሉን ክንቅበል ኢና። ኢየሱስ ክንትንክፎ ኣብ ጥቓኡ ኮና ሕሹክታኡ ክንሰምዕ ነፍስ ወከፍና ንዘሎና ጉድለት ተኣሚና ምሓረኒ ክንብሉ ይግብእና። ከም ሰባት መጠን ነናትና ድኽመት ሓጢአት ኣሎና እም ኣብ ኢየሱስ ቀሪብና ተዓረቕና ንበሎ። ንሱ ኩሉ ጊዜ ኣፍደገ ምሕረቱ ምስ ከፈተልና እዩ። ኣብ ኣምላኽ ንምቕራብ ደፋራት ንኹን።

ኣባ ንጉሠ ፍሥሓ